

ಸಾಧ್ಯಾ ಕಾಳಾಚೊ ತಿಸ್ತೊ ಆಯ್ತಾರ್ (ದೇವಾಚ್ಯಾ ಉತ್ರಾಚೊ ಆಯ್ತಾರ್)
21, ಜನೇರ್ 2024

ಮೊಗಾಳ್ ಭಾವಾಂ-ಭಯ್ಲಿಂನೊ, ಆಜ್ ಆಖೆ ಪವಿತ್ರ ಸಭೆ ಸಂಗಿಂ ಮೆಳುನ್ ಆಮಿ ದೇವಾಚ್ಯಾ ಉತ್ರಾಚೊ ಆಯ್ತಾರ್ ಸಂಭ್ರಮ್ತಾಂವ್. ಅಪೆರುಯಿತ್ ಇಲ್ಲಿಸ್ ವಾ "ತಾಣೆಂ ಪವಿತ್ರ ಪುಸ್ತಕ್ 'ತಾಂಕಾಂ ಉಗಡ್ಲೊ'" ಹ್ಯಾ ಆಪೊಸ್ತಲಿಕ್ ಪತ್ರಾ ಮುಖಾಂತ್ ಪಾಪಾ ಫ್ರಾನ್ಸಿಸಾನ್ 2019ವ್ಯಾ ವರ್ಸಾ, ಸಾಧ್ಯಾ ಕಾಳಾಚೊ ತಿಸ್ತೊ ಆಯ್ತಾರ್, ದೇವಾಚ್ಯಾ ಉತ್ರಾಚೊ ಆಯ್ತಾರ್ ಮ್ಹಣುನ್ ಪಾಚಾರುನ್, ತೊ ಸಂಭ್ರಮುಂಕ್ ಉಲೊ ದಿಲೊ. ಹರೆಕಾ ಎವ್ಕರಿಸ್ತಾಚ್ಯಾ ಬಲಿದಾನಾ ವೆಳಿಂ ದೇವಾಚೆಂ ಉತರ್ ಆಮಿ ಪರ್ಗಟ್ತಾಂವ್ ಆನಿ ಪರ್ಗಟ್ಲೆಂ ಆಯ್ಕತಾಂವ್. ಆಜ್ ಆನಿ ಹರೆಕ್ ದೀಸ್ ತೆಂ ಭಕ್ತಿನ್ ಆಯ್ಕುನ್, ನಿಯಾಳುನ್ ಆನಿ ತಾಚ್ಯೆ ಪರ್ಗಟ್ಣೆ ಮುಖಾಂತ್ ಆನಿ ತೆಂ ಪಾಳ್ಚೆ ಮುಖಾಂತ್ ಜಿವಿತ್ ಅರ್ಥಾಭರಿತ್ ಕರುಂಕ್ ಆಮಿ ಪೆಚಾಡುಂಕ್ ಜಾಯ್. ಆಜ್, ದೇವಾಚೆಂ ಉತರ್ ಜೆಣೆ ಬದ್ಲುಂಕ್ ಆನಿ ಆಮ್ಚೆಂ ಆಪೊವ್ಣೆಂ ಆನಿ ಮಿಸಾಂವ್ ಸಮ್ಜುಂಕ್ ಪ್ರೇರಣ್ ಮ್ಹಳ್ಳ್ಯಾ ಧೈಯಾ ಖಾಲ್ ಹೊ ದೇವಾಚ್ಯಾ ಉತ್ರಾಚೊ ಆಯ್ತಾರ್ ಆಮಿ ಸಂಭ್ರಮ್ತಾಂವ್. ದೇವಾಚ್ಯಾ ಉತ್ರಾಚ್ಯಾ ಮೊಗಾನ್ ಭರುನ್, ತೆಂ ಉತರ್ ಸಂಪೂರ್ಣ್ ರಿತಿನ್ ಆಮ್ಚೆಂ ಕರುನ್ ಘೆಂವ್ಚ್ಯಾಕ್ ಆಧಾರ್ ಮಾಗುನ್ ಹೆಂ ಮಿಸಾಚೆಂ ಬಲಿದಾನ್ ಭೆಟೊಂವ್ಕ್ ಫುಡೆಂ ಸರ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣೆ:

ಪಯ್ಲೆಂ ವಾಚಪ್ : ಜೊನಾ. 3:1-5, 10
ಅಂತರ್‌ಗೀತ್ : ಕೀರ್ತನ್ 24
ದುಸ್ರೆಂ ವಾಚಪ್ : 1 ಕೊರಿಂಥ್ 7:29-31
ಸುವಾರ್ತಾ : ಮಾರ್ಕ್ 1:14-20

ಮಿಸಾಚೆಂ ಗಿತಾಂ:

ಪ್ರವೇಶ್ : A 21
ಭೆಟೊವ್ಣಿ : C 9
ಕುಮ್ಗಾರ್ : D 28
ನಿರ್ಗಮನ್ : F 4

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ಭಾವಾಂ-ಭಯ್ಲಿಂನೊ, ದೆವಾಚೆಂ ಉತರ್ ಪ್ರಭಾವಿಕ್ ತೆಂ ಖರೆಂ. ಪೂಣ್ ತೆಂ ಜಿಯೆಂವ್ಕ್ ಆನಿ ತ್ಯಾ ಮುಖಾಂತ್ರ್ ಫಳಾಭರಿತ್ ಜಾಂವ್ಕ್ ಆಮ್ಕಾಂ ದೆವಾಚೊಚ್ ಆಧಾರ್ ಗರ್ಜ್ ಆಸಾ. ಹೈ ದಿಶೆನ್ ಆಮ್ಚೆಚಿ ಖಾತಿರ್ ಆನಿ ಆಮ್ಚೆಚಿ ಭಾವಾಂ-ಭಯ್ಲಿಂ ಖಾತಿರ್ ಆಮ್ಚಿಂ ಪ್ರಾರ್ಥನಾಂ ಆತಾಂ ದೆವಾಕ್ ಉಬಾರ್ಯಾಂ.

1. ಮೊಗಾಳಾ ಬಾಪಾ, ಪವಿತ್ರ ಪುಸ್ತಕಾಂತ್ಲ್ಯಾ ತುಜ್ಯಾ ಉತ್ರಾಂ ಮುಖಾಂತ್ರ್ ಆಮ್ಚೆಚಿ ಲಾಗಿಂ ತುಂ ನಿರಂತರ್ ಉಲಯ್ತಾಯ್. ತುಜಿಂ ಉತ್ರಾಂ ಪವಿತ್ರ ಸಭೆಂತ್ ಖಿರಿಂ ಜಾಯ್ತೆಂ ಕರ್ತಾಯ್. ಪವಿತ್ರ ಸಭೆಚ್ಯಾ ಮುಖೆಲ್ಯಾಂನಿ ಹೆಂ ತುಜೆಂ ಉತರ್ ಉರ್ಬೆನ್ ಪರ್ಗಟ್ಚ್ಯಾಕ್ ಆನಿ ತಾಚೊ ಅರ್ಥ್ ಲೊಕಾಕ್ ಸೊಡೊವ್ನ್ ಸಾಂಗ್ಚ್ಯಾಕ್ ತುಜ್ಯಾ ಪವಿತ್ರ ಅತ್ಮಾನ್ ತಾಂಕಾಂ ಭರ್ ಮ್ಹಣುನ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಪದ್ವೆದಾರ್ ಬಾಪಾ, ತುಜಿಂ ಉತ್ರಾಂ ಉಜ್ವಾಡ್ ಆನಿ ತಾರಣ್ ದಿತಾತ್. ಆಮ್ಚೆಚಿ ರಾಜ್-ಕಾರ್ಭಾರ್ಯಾಂನಿ ತುಜ್ಯಾ ಉತ್ರಾಕ್ ತಾಳ್ ಪಡ್ಚ್ಯಾ ಯೋಜನಾಂ ದ್ವಾರಿಂ ಲೊಕಾಕ್ ಬರೆಪಣ್ ಹಾಡುಂಕ್ ವಾವ್ರಿಶೆಂ ತಾಂಚಿ ಮತ್ ಉಜ್ವಾಡಾಯ್ ಮ್ಹಣ್ ಮಾಗ್ತಾಂವ್.

3. ದಯಾಳಾ ಬಾಪಾ, ತುಜ್ಯಾ ಪುತಾನ್ ಆಪ್ಲ್ಯಾ ಎಕಾಚ್ ಉತ್ರಾನ್ ಪಿಡೆಸ್ತಾಂಕ್ ಗೂಣ್ ಕೆಲಿಂ. ಆಮ್ಚೆ ಫಿರ್ಗಜೆಂತ್ಲ್ಯಾ ಸರ್ವ್ ಪಿಡೆಸ್ತಾಂನಿ ತುಜ್ಯಾ ಉತ್ರಾಂ ಥಾವ್ನ್ ತಾಂಚೆ ಪಿಡಾ ಸೊಸುಂಕ್ ಬಳ್ ಜೊಡಶೆಂ ಆನಿ ಬುಜವಣ್ ಆನಿ ಭಲಾಯ್ಕಿ ಜೊಡಶೆಂ ಕರ್ ಮ್ಹಣ್ ಮಾಗ್ತಾಂವ್.
4. ಪ್ರಿತಿವಂತ್ ಬಾಪಾ, ತುಜೊ ಪೂತ್ ಜೆಜು, ದೆವಾಚ್ಯಾ ರಾಜಾಚೆ, ಜಿಣಿಬದ್ಲಪಾಚಿ ಬರಿ ಖಬರ್ ಪರ್ಗಟ್ ಕರುಂಕ್ ಲೊಕಾ ಮಧೆಂ ಭೊಂವ್ಲೊ. ಆಮ್ಚ್ಯಾ ಸರ್ವ್ ಯುವಜಣಾಂನಿ ಆನಿ ಭುರ್ಗ್ಯಾಂನಿ, ತುಜ್ಯಾ ಉತ್ರಾಂ ಮುಕಾಂತ್ ಆಪ್ಣಾಂ ಸಂಗಿಂ ಆಸ್ಚ್ಯಾ ಸೊಮಿಯಾಕ್ ವಳ್ಕಶೆಂ, ತುಜ್ಯಾ ಉತ್ರಾಚ್ಯಾ ಮೊಗಾನ್ ವಾಡಶೆಂ ಆನಿ ಜಾಯ್ತಾಂನಿ ತುಜ್ಯೆ ಶುಭ್‌ವಾರ್ತೆಚಿಂ ಧಯ್ರಾಧಿಕ್ ಹಾತೆರಾಂ ಜಾಂವ್ಚ್ಯಾಕ್ ದೇವ್‌ಆಪೊವ್ಣ್ಯಾಕ್ ಪಾಳೊ ದೀಶೆಂ ಕರ್ ಮ್ಹಣುನ್ ಮಾಗ್ತಾಂವ್.
5. ಕಾಕುಳ್ಧಾರಾ ಬಾಪಾ, ತುಜೆಂ ಉತರ್ ಎಕ್ವಟಾಂವ್ಚೆಂ ಹಾತೆರ್. ಆಮ್ಚ್ಯಾ ಸರ್ವ್ ಕುಟ್ಮಾಂನಿ ಎಕ್ವಟಾಚ್ಯಾ ಸ್ಪಿರಿತಾನ್ ಭರುನ್, ತುಜೆಂ ಉತರ್ ವಾಚ್ಚ್ಯಾ ನಿಯಾಳ್ಚ್ಯಾ ವಾಂಟ್ಚ್ಯಾ ಆನಿ ತೆಂ ಫಳಾದಾಯೆಕ್ ರಿತಿನ್ ಜಿಯೆಂವ್ಚ್ಯಾ ಮುಖಾಂತ್ ದೆಕಿಭರಿತ್ ಜಿಣಿ ರುತಾ ಕರುಂಕ್ ಆಧಾರ್ ದಿ ಮ್ಹಣ್ ಮಾಗ್ತಾಂವ್.
6. ಸರ್ಗಿಂಚ್ಯಾ ಬಾಪಾ, ತುಜ್ಯಾ ಉತ್ರಾಕ್ ಆಮ್ಚಿಂ ಕಾಳ್ಜಾಂ-ಮನಾಂ ತುಂ ಉಗ್ತಿಂ ಕರ್ತಾಯ್. ಹ್ಯೆ ವೆದಿಂ ಭೊಂವಾರಿಂ ಜಮ್‌ಲ್ಲ್ಯಾ ಆಮಿ ಸರ್ವಾಂನಿ, ತುಜ್ಯಾ ಉತ್ರಾಂ ಪರ್ಮಾಣೆಂ ತುಜೊ ಪಾಟ್ಲಾವ್ ಕರುಂಕ್ ಆಧಾರ್ ದಿ. ಜಿಣಿಬದ್ಲಪಾಕ್ ವಿಶೇಸ್ ಮಹತ್ವ್ ದಿವ್ನ್, ಸುವಾರ್ತೆ ಕೇಂದ್ರಿತ್ ಜಿಣಿ ಜಿಯೆಂವ್ಚೊ ದೆವಾಚ್ಯಾ ಉತ್ರಾಚ್ಯಾ ಮೊಗಾಚೊ ಸಮುದಾಯ್ ಆಮ್ಕಾಂ ಕರ್ ಮ್ಹಣ್ ಮಾಗ್ತಾಂವ್.

ದುಸ್ರ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ನಿನಿವೆಚ್ಯಾ ಲೊಕಾನ್, ಆಪ್ಲಿ ಖೊಟಿ ವಾಟ್ ಸಾಂಡುನ್, ಆಪ್ಲಿ ಜಿಣಿ ಬದಲ್ಪಿ

ಜೋನಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಜೋನಾ 3:1-5, 10

ಸರ್ವೆಸ್ಪರಾಚೆಂ ಉತರ್ ದುಸ್ರೆ ಪಾವ್ಟಿ ಜೋನಾಕ್ ಪಾವ್ಲೆಂ: “ಊಟ್, ಆನಿ ನಿನೆವೆಕ್, ತ್ಯಾ ವ್ಹಡ್ ಶಹರಾಕ್, ವಚ್, ಆನಿ ಜೆಂ ಸಗ್ಳೆಂ ಹಾಂವ್ ತುಕಾ ಸಾಂಗ್ತಲೊಂ, ತೆಂ ತ್ಯಾ ಶಹರಾಂತ್ಲ್ಯಾ ನಿವಾಸ್ಯಾಂಕ್ ಪರ್ಗಟ್ ಕರ್.” ಜೋನಾ ಭಾಯ್ರ್ ಸರೊ ಆನಿ ಸರ್ವೆಸ್ಪರಾಚ್ಯಾ ಉತ್ರಾಕ್ ಪಾಳೊ ದಿವ್ನ್ ನಿನೆವೆಕ್ ಗೆಲೊ. ನಿನೆವೆ ಏಕ್ ಭೋವ್ ವ್ಹಡ್ ಶಹರ್; ತಾಂತ್ಲ್ಯಾನ್ ಚಲುನ್ ವಚುಂಕ್ ತೀನ್ ದೀಸ್ ಲಾಗ್ತಾಲೆ. ಜೋನಾ ಶಹರಾಂತ್ ಭಿತರ್ ಸರೊ ಆನಿ ಏಕ್ ದೀಸ್‌ಭರ್ ಚಲತ್ ವಚುನ್ ಅಶೆಂ ಪರ್ಗಟುಂಕ್ ಲಾಗ್ಲೊ: “ಫಕತ್ ಚಾಳಿಸ್ ದೀಸ್ ಉರ್ಲ್ಯಾತ್, ಆನಿ ಉಪ್ರಾಂತ್ ನಿನೆವೆಚೊ ನಾಸ್ ಜಾತಲೊ.” ನಿನೆವೆಚ್ಯಾ ಲೊಕಾನ್ ದೆವಾಚೆರ್ ವಿಶ್ವಾಸ್ ದವರೊ; ತಾಂಣೆಂ ಏಕ್ ಉಪಾಸ್ ಪರ್ಗಟ್ ಕೆಲೊ, ಆನಿ ಸಗ್ಳ್ಯಾಂನಿ, ವ್ಹಡಾಂನಿ ತಶೆಂಚ್ ಲ್ಹಾನಾಂನಿ ಗೊಣಿಯೆವಸ್ತಾಂ ಪಾಂಗುರ್ಲಿಂ.

ದೆವಾನ್ ತಾಂಚಿ ಪ್ರತಿಕ್ರಿಯಾ ಪಳೆಲಿ; ತಾಂಣೆಂ ಆಪ್ಲೆ ವಾಯ್ಟ್ ಚಾಲಿಕ್ ಪಾಟ್ ಕೆಲಿ, ಹೆಂ ತಾಣೆಂ ಪಳೆಲೆಂ, ಆನಿ ಜೆಂ ವಿಘ್ನ್ ಆಪುಣ್ ತಾಂಚೆರ್ ಧಾಡ್ತಲೊ ಮ್ಹಣ್ ತಾಣೆಂ ತಾಂಕಾಂ ಪರ್ಗಟ್ ಕೆಲ್ಲೆಂ, ತ್ಯಾ ವಿಘ್ನ್ ವಿಶಿಂ ತಾಣೆಂ ಆಪ್ಲೆಂ ಮನ್ ಬದ್ಲಿಲೆಂ; ತಾಣೆಂ ತೆಂ ತಾಂಚೆರ್ ಧಾಡುಂಕ್ ನಾ.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 24:4bc-5ab, 6-7bc, 8-9

ಶ್ಲೋಕ್: ತುಜ್ಯೊ ವಾಟೋ ಮ್ಹಾಕಾ ಒಳ್ಳುಂಕ್ ದೀ, ಸರ್ವೆಸ್ಪರಾ.

ಕೀ. 24:4a

1. ತುಜ್ಯೊ ವಾಟೋ ಮ್ಹಾಕಾ ಶಿಕಯ್, ಸರ್ವೆಸ್ಪರಾ,
ತುಜೆ ಮಾರಗ್ ಮ್ಹಾಕಾ ದಾಖಿಯ್;
ತುಜ್ಯಾ ಸತಾಚ್ಯಾ ಮಾರ್ಗಾನ್ ಮ್ಹಾಕಾ ಚಲೊವ್ನ್ ವ್ಹರ್, ಮ್ಹಾಕಾ ಬೂದ್ ಸಾಂಗ್;
ತುಂಚ್ ಮ್ಹಜೊ ದೇವ್, ತುಂಚ್ ಮ್ಹಜೊ ಸೊಡ್ವಣ್ಣಾರ್.

2. ಸರ್ವೆಸ್ಪರಾ, ಸುರ್ವೆರ್ ಥಾವ್ನ್ ತುವೆಂ ದಾಖಿಯ್ಲಲ್ಯಾ ವಿಶ್ವಾಸೀಪಣಾಚೊ ತುಂ ಉಗ್ಡಾಸ್ ಕರ್, ಪುರ್ವಿಲ್ಯಾ ಕಾಳಾಂನಿ ತುವೆಂ ಕೆಲ್ಲೊ ಮೋಗ್ ವಿಸ್ತುನಾಕಾ; ತುಜ್ಯಾ ಖಿಳನಾತ್ಲಲ್ಯಾ ಮೊಗಾ ಆನಿ ಬರೆಪಣಾಕ್ ಸರಿಜಾವ್ನ್ ಮ್ಹಜೊ ತುಂ ಉಗ್ಡಾಸ್ ಕರ್.
3. ಸರ್ವೆಸ್ಪರ್ ದಯಾಳ್ ಆನಿ ಸಾತ್ವಿಕ್ ಜಾವ್ನಾಸಾ, ವಾಟ್ ಚುಕ್ಲಲ್ಯಾಂಕ್ ಬೂದ್ ಸಾಂಗುನ್ ಸಾರ್ಕೆ ವಾಟೆರ್ ತೊ ಹಾಡ್ತಾ; ಖಾಲ್ತ್ಯಾಂಕ್ ನೀಟ್ ವಾಟಾಂನಿ ತೊ ಚಲೊವ್ನ್ ವ್ಹರ್ತಾ, ಆನಿ ತಾಂಕಾಂ ಆಪ್ಲೊ ವಾಟೋ ತೊ ಉಘಡ್ತಾ.

ದುಸ್ರೆಂ ವಾಚಪ್

ಹ್ಯಾ ಸಂಸಾರಾಚೆಂ ಭಾಯ್ಲೆಂ ರೂಪ್ ನಪಂಯ್ ಜಾವ್ನ್ ವೆತಾ

ಸಾಂ ಪಾವ್ಲುನ್ ಕೊರಿಂಥ್‌ಗಾರಾಂಕ್ ಬರಯ್‌ಲ್ಲ್ಯಾ ಪತ್ರಾಂತ್ಲೆಂ ವಾಚಪ್

1 ಕೊರಿಂ. 7:29-31

ಭಾವಾಂ-ಭಯ್ಲಿಂನೋ,

ಭಾವಾಂನೋ, ಹಾಂವ್ ತುಮ್ಕಾಂ ಸಾಂಗುಂಕ್ ಸೊಧ್ತಾಂ ತೆಂ ಇತ್ಲೆಂಚ್: ನಿಶ್ಚಿತ್ ಕೆಲ್ಲೊ ವೇಳ್ ಮೊಟ್ಯೊ ಜಾಯ್ತ್ ಆಯ್ಲೊ. ದೆಕುನ್, ಹ್ಯಾ ಫುಡಾಂ ಬಾಯ್ಲ್ ಆಸ್ಲಲ್ಯಾಂನಿ ಬಾಯ್ಲ್ ನಾತ್ಲಲೆ ಬರಿ ಜಿಯೆಜಯ್; ರಡ್ತಲ್ಯಾಂನಿ ರಡನಾತ್ಲಲೆ ಬರಿ, ಖುಶಾಲ್ ಕರ್ತಲ್ಯಾಂನಿ ಖುಶಾಲ್ ಕರಿನಾತ್ಲಲೆ ಬರಿ, ಆನಿ ವಿಕ್ತೆಂ ಘೆತ್ಲಲ್ಯಾಂನಿ ಆಪ್ಣಾಂ ಲಾಗಿಂ ಕಾಂಯ್ ನಾತ್ಲಲೆ ಬರಿ ಜಿಯೆಜಯ್! ತಶೆಂಚ್ ಹ್ಯಾ ಸಂಸಾರಾಚ್ಯಾ ವಸ್ತುಂಚೊ ಉಪಯೋಗ್ ಕರ್ತಲ್ಯಾಂನಿ ತಾಂಚೊ ಉಪಯೋಗ್ ಕರಿನಾತ್ಲಲೆ ಬರಿ ಜಿಯೆಜಯ್; ಕಿತ್ಯಾಕ್ ಹ್ಯಾ ಸಂಸಾರಾಚೆಂ ಭಾಯ್ಲೆಂ ಸ್ವರೂಪ್ ನಪಂಯ್ ಜಾವ್ನ್ ಯೆತಾ. — ದೆವಾಚೆಂ ಉತರ್ ಹೆಂ.

ಉದ್ಕಾರ್

ಮಾರ್ಕ್ 1:15

ಸರ್ವೆಸ್ಪರಾಕ್ ಜೈ, ಜೈ!

ದೆವಾಚೆಂ ರಾಜ್, ಲಾಗಿಂ ಪಾವ್ಲಾಂ;

ಪಾತ್ಕಿ ಜಿಣಿ ಬದಲಾ ಆನಿ ಬರಿ ಖಬರ್ ಸತ್ಮಾನಾ.

ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಪಾತ್ಕಿ ಜಿಣಿ ಬದಲಾ ಆನಿ ಬರಿ ಖಬರ್ ಸತ್ಮಾನಾ

✠ ಮಾರ್ಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ ಮಾರ್ಕ್ 1:14-20

ಜುವಾಂವ್ಕ್ ಧರ್ನ್ ಬಂದೆಂತ್ ಘಾಲ್ಯಾ ಉಪ್ರಾಂತ್, ಜೆಜು ಗಾಲಿಲೆಯಾಂತ್ ಯೇವ್ನ್ ದೆವಾಚಿ ಸುವಾರ್ತಾ ಪರ್ಗಟ್ ಕರುಂಕ್ ಲಾಗ್ಲೊ. ತೊ ಮ್ಹಣ್ತಾಲೊ: “ವೇಳ್ ಭರ್ತಿ ಜಾಲೊ; ದೆವಾಚೆಂ ರಾಜ್ಕೆಂ ಲಾಗಿಂ ಪಾವ್ಲಾಂ. ಪಾತ್ಕಿ ಜಿಣಿ ಬದಲಾ ಆನಿ ಬರಿ ಖಬರ್ ಸತ್ಮಾನಾ”.

ಗಾಲಿಲೆಯಾ ಸರೋವರಾಚೆ ತಡಿಚ್ಯಾನ್ ತೊ ಪಾಶಾರ್ ಜಾತಾನಾ, ಸಿಮಾಂವ್ಕ್ ಆನಿ ತಾಚ್ಯಾ ಭಾವಾ ಆಂದ್ರೆಕ್ ತಾಣೆಂ ದೆಖ್ಲೆ. ತೆ ಸರೋವರಾಂತ್ ಜಾಳ್ ಉಡಯ್ತಾಲೆ ಕಿತ್ಯಾಕ್ ತೆ ಪಾಗಿ ಜಾವ್ನಾಸ್ಲೆ. ಜೆಜು ತಾಂಕಾಂ ಮ್ಹಣ್ತಾಲೊ: “ಯೆಯಾ ಮ್ಹಜ್ಯಾ ಪಾಟ್ಲಾನ್, ಆನಿ ಹಾಂವ್ ತುಮ್ಕಾಂ ಮನ್ಶಾಂಚೆ ಪಾಗಿ ಕರ್ತಲೊಂ.” ತಕ್ವಣ್‌ಚ್ ಆಪ್ಲಿಂ ಜಾಳಾಂ ಸೊಡ್ನ್, ತೆ ತಾಚ್ಯಾ ಪಾಟ್ಲಾನ್ ಗೆಲೆ.

ಥಂಯ್ ಥಾವ್ನ್ ಚಿಕ್ಕೆ ಮುಖಾರ್ ವೆತಚ್, ತಾಕಾ ದಿಸ್ಲೆ ಜೆಬೆದೆವಾಚೆ ಪೂತ್, ಜಾಕೊಬ್ ಆನಿ ತಾಚೊ ಭಾವ್ ಜುವಾಂವ್. ತೆ ಆಪ್ಲ್ಯಾ ಮಜ್ಬೂರ್ ಜಾಳಾಂ ಸಮ ಕರ್ತಾಲೆ. ತೇಚ್ ಘಡಿಯೆ ತಾಣೆಂ ತಾಂಕಾಂ ಆಪಯ್ಲೆ. ಆನಿ ಆಪ್ಲ್ಯಾ ಬಾಪಾಯ್ಕ್ ಜೆಬೆದೆವಾಕ್ ವಾವ್ರಾಡ್ಯಾಂ ಸಾಂಗಾತಾ ಮಜ್ಬೂಂತ್ ಸಾಂಡುನ್ ತೆ ಜೆಜು ಪಾಟ್ಲಾನ್ ಗೆಲೆ.

— ದೆವಾಚೆಂ ಉತರ್ ಹೆಂ.